

Mukaana wu a nsomo wu a DZÃ OSOMO

Wu mukaana wu a nsomo wu ósono Dzã. Nde áli atswama osono Nsia yi Mbwe, ya mu yo, nde ábili mu mi mitala bumweẽ bu Yiisu ña yulu a nsie yi: Ngu «Nsia yi Mbwe yi ósono Dzã». Ya ña mbihi a mukaana wu lili mu obili wu, nde áfirisono mikaana myele. Mu matala mamó, áli oli a ba bákapfiri baara ti Kriste wu aagyi ña nsie mu okala mbwuru, ka li Mwana a Nzaami o. Bo báfirikalyele ti, nswe mbwuru faana okasa bu adzyi nde, ya Nzaami ka amono o ti oyo yili ndagha yi masumu.

Me mu obo Dzã ásono kundaa bakriste mu olyele bo Yiisu nande ali. Nde ályele bo si ti, mu enganma, laama lili mibvu ya mibvu li li, ya ásuó bo bu okughu obagha mbwuru lo: Nswe munde wu aasa kana mu Yiisu, nde sa abagha laama lili mibvu ya mibvu. Nde áfirilyele si kundaa baara mu okala emó ya Nzaami, ya Mwana a nde Yiisu, mu odzyi Nzaami, ya babo bwohono ba baakasa kana. Kala ti bo basi obo, lo bakala a kana ti sa bo babagha laama lili mibvu ya mibvu.

Mukaana wu baakakaba nde bu:

- Ndagha yi a laama lili mibvu ya mibvu (1Dzã 1.1-4).
- Liikadzyara kunsá otsyeme (1Dzã 1.5–2.2).
- Mukyene wu a dzyi (1Dzã 2.3-17).
- Mutaara a Kriste ya baana ba Nzaami (1Dzã 2.18–3.24).

- Mufulu wu enganma ya mufulu wu a mpya (1Dzã 4.1-21).
- Bumpughulu mu mi mitala Mwana a Nzaami (1Dzã 5.1-21).

Ndagha yi a laama lili mibvu ya mibvu

¹ Ndagha yi áali ku ebaana, yi liigyughu bihi, yi liimono bihi mu mihi mi bihi bameme, yi liikehene bihi, ya yi oobyeme myaã mi bihi, ngu ndagha yi a laama lili mibvu ya mibvu.

² Mu kuulu laama lilo liimono. Ya bihi liimono lo, ya bihi lili bampughulu ba lo, ya bihi lili mu okatsala be nsia a laama lili mibvu ya mibvu li lili kundaa Taara ya li liyamono kundaa bihi.

³ Mi liimono ya liigyughu bihi, bihi lili mu okalyele be mye si, mu kuulu behe si likala bumõ ya bihi, ya bumõ bu bihi buli ya Taara, ya Mwana a nde, Yiisu-Kriste.

⁴ Ya bihi lili mu osono be mandagha ma, mu kuulu esee e bihi ekala mukughu.

Liikadzyara kunsã otsyeme

⁵ Nsia yi liigyughu bihi kundaa Yiisu-Kriste, ya yi lili mu otuoho bihi kundaa be me yi: Nzaami li otsyeme, ya mpyibi ka yili mu nde o.

⁶ Kala ti bihi-a-be liikalyele ti: «Bihi lili bumõ ya nde», ya lili mu okadzyara kunsã mpyibi, bihi-a-be lili mu okapfiri mpya, ya ka lili mu okadzyara mu enganma o.

⁷ Lo kala ti bihi-a-be lili mu okadzyara kunsã otsyeme, ti bwunu a bu oli Nzaami ndeme kunsã otsyeme, bihi-a-be lili bumõ ya babake, ya makili

ma Yiisu, Mwana a nde, maakatsehebe bihi-a-be mu masumu mwohonono.

⁸ Kala ti bihi-a-be liikalyele ti: «Bihi ka lili a masumu o», bihi-a-be liikapfiri manyuru ma bihi bameme, ya enganma ka eli mu bihi o.

⁹ Kala ti bihi-a-be liikakihi masumu ma bihi, Nzaami li bunsumu ya li wu aakakuhu misiini mi nde. Nde sa asa masumu ma bihi-a-be kolokolo, ya sa atsehebe bihi-a-be mu bubi bwohonono.

¹⁰ Kala ti bihi-a-be liikalyele ti: «Bihi ka lisi masumu o», bihi-a-be liikasa ti Nzaami akala nga-a-mpya, ya ndagha a nde ka yili mu mikolo mi bihi o.

2

Yiisu li munkala bihi-a-be

¹ Baana ba me, me nsono be mandagha ma mu kuulu be linyaã osa masumu. Lo kala ti mbwuru bwi mu masumu, bihi-a-be lili a munkala ña nkulu a Taara, me Yiisu-Kriste wu li wu a nsumu.

² Nde ágwi bumweë bu nde mukaba mu okala nzili a kolokolo a masumu ma bihi-a-be. Ya ka oli yini a mu nkooro a masumu ma bihi-a-be o, lo ya mu mama baara ba nsie nsyini.

Mukyene wu a dzyi

³ Kala ti bihi-a-be liikakebe mikyene mi Nzaami, obo me bu liigyahaba ti bihi-a be lisoolo nde.

⁴ Nswe munde wu aakalyele ti: «Me nsoolo Nzaami», ya aakakuono onama mikyene mi Nzaami, nde li nga-a-mpya ya enganma ka eli mu nde o.

⁵ Lo nswe munde wu aakanama ndagha a Nzaami, dzyi li Nzaami lili nkara a mukughu mu

nde. Obo me bu liikasoolo bihi ti, bihi lili bumõ ya Nzaami.

⁶ Nswe munde wu aakalyele ti nde li emõ ya Nzaami, nde ndeme faana okadzyara ti anga bu óokadzyara Yiisu.

⁷ Bandughu ba me baba mukolo, mukyene wu ndi me mu osono be wu, ka li wu munyaghara o, lo mukyene wu mukulu, wu lígyagha be obaana ku ebaana. Mukyene wu mukulu munde, me ndagha yi liigyughu be.

⁸ Lo mu embihi ki emõ, munde mukyene wu munyaghara me ndi mu osono kundaa be, Ndagha oyo yili yi a nganma kundaa nde ya kundaa be,

Mu kuulu mpyibi yili mu okaluru,
Ya otsyeme kuu nganma ayi oli mu okasehene.

⁹ Nswe munde wu aakalyele ti nde li kunsá otsyeme,

Ya aakabele ndughu mu kana,
Nde li nkini kunsá mpyibi.

¹⁰ Nswe munde wu aakadzyi ndughu mu kana,
Li kunsá otsyeme,

Ya ka oli a elogho si emõ mu nde o ki ekughu osa
ti nde abwa mu masumu.

¹¹ Lo nswe munde wu aakabele ndughu mu kana,

Li kunsá mpyibi,
Nde aakadzyara kunsá mpyibi,
Ya nde ka aakasoolo ku ali mu okagye o,
Mu kuulu mpyibi yiidzwi nde mihi.

¹² Baana ba me, me ndi mu osono be mukaana wu, mu kuulu:

«Nzaami aasi masumu ma be kolokolo mu nkooro
a nkwumu a Yiisu».

¹³ Bataara, me nsono be mukaana wu mu
kuulu:

«Be lisoolo munde wu li obaana ku ebaana.»
Minkuru-mbala, me nsono be mukaana wu mu
kuulu:

«Be lilughulu ña nkulu a Wu Mubi.»

¹⁴ Baana ba me, me aansono be mukaana wu
mu kuulu:

«Be lisoolo Taara.»
Bataara, me aansono be mukaana wu mu kuulu:
«Be lisoolo munde wu li obaana ku ebaana.»
Minkuru-mbala, me aansono be mukaana wu mu
kuulu:

«Be lili a mpini, ya ndagha a Nzaami yili mu be,
ya be lilughulu ña nkulu a Wu Mubi.»

¹⁵ Ka lidzyi nsie o, ngu okala bilogho bi bili mu
yo,

Kala ti mbwuru dzyi nsie,
Dzyi li Taara ka lili mu nde o.

¹⁶ Mu kuulu, byehene bi bili mu nsie,
Bisee bi nyuru,

Ntono a mihi,
Ya mubili a nyuru mu nkooro a kana mu busini,
Byehene bibye ka biikafa kundaa Taara o,
Lo bye biikafa mu nsie.

¹⁷ Ankoho nsie yili mu oluru, yo ya bilogho bi
ookasughu baara mukolo.

Lo munde wu aakasa gwaa li Nzaami sa alaama
mu mibvu ya mibvu.

Mutaara a Kriste

¹⁸ Baana ba me,
Ma me matala mama masini.

Be liigyughu bakalyele ti Mutaara a Kriste li mu ogya,

Ya mu matala ma, mitaara mi Kriste milagha miimoŋono.

Me obo bihi lisoolo ti ma me matala mama masini.

¹⁹ Baara babo bápala ŋa kara li bihi-a-be,

Lo bo ka báli baba ndaa bihi-a-be o.

Mu kuulu, kala ti bo báli baba ndaa bihi-a-be,

Kini li bákaakala ya bihi-a-be.

Obo oli mu osuo ti si mumō mu bo ka li wu a ndaa bihi-a-be o.

²⁰ Lo be, be liigyagha Mufulu a Ngili wu ook-agwa Kriste,

Ya be bwohono ligyahaba enganma.

²¹ Me bu aansono be, ka mu kuulu ti be ka lisoolo enganma o,

Lo mu kuulu be lisoolo kye,

Ya mu kuulu ka oli a si mpya mu enganma o.

²² Nande li nga-a-mpya?

Munde wu aakabihi ti Yiisu me Kriste,

Munde me mutaara a Kriste,

Mu kuulu nde aakabihi Taara ya Mwana.

²³ Nswe mbwuru wu aabihi Mwana, ka li ya Taara si o.

Munde wu kihi Mwana, nde li ya Taara si.

²⁴ Mu mi mitala be, nyaã mandagha mwohono ma lígyughu be obaana ku ebaana makala mu be.

Kala ti mandagha mamō ma lígyughu be obaana ku ebaana makala mu be,

Behe si sa likala mu Mwana ya mu Taara.

²⁵ Misiini mi ógwi bihi-a-be Kriste,

Me laama lili mibvu ya mibvu.

²⁶ Me aansono be mandagha mamō,

Mu nkooro a baara ba bali mu okapfiri be.

²⁷ Lo be, Mufulu a ngili wu lígyagha be kundaa
Kriste li mu be.

Ya be ka lili a nzala a kuulu ti bafiriluo be o,
Mu kuulu Mufulu a Ngili aakaluo be mu
mandagha mwohonono,

Ya mo mali mama ngan̄ma,

Ka mali mama mpya o.

Mu obo, be likala em̄o ya Kriste,

Ti bwunu a bu óluo be Mufulu a Ngili.

Baana ba Nzaami

²⁸ Be baana ba me, likala emo ya kriste mu
matala ma,

Mpaala matala ka nswe matala ma akala
aamon̄ono nde, bihi-a-be likala a kana,

Ya linyaã okala la ya nde mu nkooro a budzwa.

²⁹ Kala be lisoolo ti nde li bunsumu,
Lisoolo si ti, nswe munde wu aakasalala bun-
sumu, li mwana a Nzaami.

3

¹ Limono nki dzyi Taara ali a lo mu bihi-a-be,

Mpaala bata bihi-a-be baana ba Nzaami.

Mu engan̄ma, bihi lili baana ba Nzaami.

Me mu obo, baara ba nsie baggwene ogyahaba
bihi-a-be,

Mu kuulu bo kaala ka bagyahaba Nzaami o.

² Bandughu ba me baba mukolo,

Mu matala ma bihi-a-be lili baana ba Nzaami,

Lo bihi-a-be nkini liisoolo bu akala liikala ku
nkulu o.

Yi lisoolo bihi-a-be me yiili ka nswe matala ma
akala oomon̄ono Kriste,

Bihi-a-be sa likala ti nde mu kuulu sa limono nde
bwunu a bu ali nde.

³ Ya nswe munde wu li a emiini kii bubo mu
Kriste aakatsehebe mukolo a nde,

Ti bwunu a bu oli Kriste wu a tse-tse.

⁴ Nswe munde wu aakasa masumu,

Nde bubi si aakasa.

Mu kuulu masumu mali bubi.

⁵ Lo, be lisoolo ti Yiisu ágyi mu ogyamaha ma-
sumu ma bihi,

Ya mu nde ka oli a lisumu o.

⁶ Nswe munde wu li emõ ya nde ka aafirikasa
masumu o.

Nswe munde wu aakasa masumu ka aamono nde
o, ya ka asoolo nde o.

⁷ Baana ba me,

Mbwuru anyaañ opfiri be.

Mbwuru wu aakasa mandagha mama bunsumu
li wu a bunsumu,

Ti bwunu a bu oli Kriste wu a bunsumu.

⁸ Mbwuru wu aakasa masumu li wu a ndaa
dyabulu,

Mu kuulu dyabulu ábaana osa masumu obaana
ku ebaana.

Mwana a Nzaami ágyi mu otsala bigyighili bi
dyabulu.

⁹ Nswe munde wu li mwana a Nzaami ka aakasa
masumu o,

Buulu bumweẽ bu buufi kundaa Nzaami buli mu
nde.

Nde ka kughu ofirisa masumu o,

Mu kuulu nde li Mwana a Nzaami.

¹⁰ Limono bunu a bo likughu ogyahaba baana ba
Nzaami ya baana ba dyabulu:

Nswe mbwuru wu aagwene okasalala bunsumu
ka li mwana a Nzaami o,

Ya bumõ si kundaa wu gwene dzyi nganda-mbwuru.

Dzyi mu bandughu mu kana

¹¹ Mandagha ma lígyughu be obaana ku ebaana me ma:

Litswe likakala a dzyi ña kara li bihi-a-be.

¹² Bihi-a-be linyaã osa ti bu ósi Kayẽ,
Nde áli mbwuru a dyabulu, ya nde ádzwi mbwee a nde.

Mu emakye nde ádzwi nde?

Mu kuulu bigyighili bi nde bíli bi bibi,
Lo bibi mbwee a nde bíli bibi bunsumu.

¹³ Bandughu mu kana,
Ka likinimi o kala ti baara ba nsie bali mu okabele be.

¹⁴ Bihi-a-be lisoolo ti bihi-a-be áyi liimara kunsa lipfu ya lili mweẽ,

Mu kuulu liikadzyi bandughu mu kana.
Mbwuru wu ggwene a dzyi li nkini kunsa lipfu.

¹⁵ Mbwuru wu aakabele ndughu mu kana li ti anga munde wu aakadzwa baara.

Be lisoolo ti mbwuru wu aakadzwa baara ka li a laama lili mibvu ya mibvu o.

¹⁶ Limono bu liisoolo bihi-a-be dzyi:
Yiisu-Kriste ágwi laama li nde mu nkooro a bihi-a-be.

Me mu obo bihi-a-be si lifaana ogwa laama li bihi mu nkooro a bandughu mu kana.

¹⁷ Lo kala ti mbwuru li a bilogho bi nsie yi,
Ya nde mono nganda-mbwuru wu aakeghele mu elogho,

Ya nde kuru mukolo a nde,
Lo bunu a bo dzyi li Nzaami likughu okala mu nde?

18 Baana ba me,
Ka likadzzyi yini a mu bibolo ya mu mbiili yimbwe
o,
Lo bihi-a-be likala a dzyi li liikamonono mu
bigyighili ya mu enganma.

Kana ña nkulu a Nzaami

19 Me obo bihi akala liisoolo ti bihi-a-be lili baba
enganma,
Ya mikolo mi bihi sa mikala kunsu edzuunu ña
busu bu nde.

20 Mu kuulu, kala ti mikolo mi bihi mifwunu bihi,
Nzaami bvulu mikolo mi bihi mu bunene ya nde
soolo mandagha mwohonono.

21 Bandughu ba me baba mukolo,
Kala ti mikolo mi bihi-a-be ka mifwunu bihi o,
Lo bihi-a-be lili a kana ña busu bu Nzaami.

22 Ya sa liikagyagha nswe elogho ki liiluomo nde,
Mu kuulu liikasalala mikyene mi nde,
Ya liikasa mandagha ma maakagwa nde esee.

23 Mukyene a nde me wu:
Bihi lifaana osa kana mu nkwumu a Mwana a
nde Yiisu-Kriste,

Ya okala a dzyi mu banganda,
Ti bwunu a bu oli mukyene wu ágwi nde bihi.

24 Nswe munde wu aakasalala mikyene mi Nza-
ami li emõ ya Nzaami, ya Nzaami li emõ ya
nde.

Bihi-a-be liikasoolo ti Nzaami li emõ ya bihi,
Mu nkooro a Mufulu wu ágwi nde bihi-a-be.

4

Mufulu wu enganma ya mufulu wu a mpya

¹ Bandughu ba me baba mukolo,

Ka likasa kana mu mifulu myehene o,
Lo liikakeene mifulu,
Mu osoolo kala ti mye mili mimi Nzaami.
Mu kuulu mibighili mimi mpya milagha miipala
mu nsie.

² Bu me bu liisoolo be Mufulu a Nzaami:
Nswe mufulu wu aalyele ti, Yiisu-Kriste ágyi mu
efaana kii mbwuru,
Nde li mufulu a Nzaami.

³ Ya nswe mufulu wu aabihi okihi Yiisu,
Ka li wu a Nzaami o.
Nde li mufulu a mutaara a Kriste,
Wu lígyughu be nsia ti li mu ogya,
Ya mu matala ma nde ayi li mu nsie.

⁴ Be baana ba me, be lili baba Nzaami,
Ya be lilughulu mibighili mimi mpya mimye,
Mu kuulu munde wu li mu be bvulu bunene,
Ya munde wu li mu nsie.

⁵ Mibighili mimye mili mimi nsie,
Mu obo mye mili a mbiili yi a nsie,
Ya nsie yiikagyughu mye.

⁶ Lo bihi, bihi lili baba Nzaami.
Munde wu soolo Nzaami aakagyughu bihi.
Munde wuulu ka ali wu a Nzaami o, ka akaak-
agyughu bihi o.

Obo me bu likasoolo bihi Mufulu wu enganma ya
mufulu wu a mpya.

Nzaami li dzyi

⁷ Bandughu ba me baba mukolo,
Litswe likakala a dzyi mu banganda-baara,
Mu kuulu dzyi liikafa kundaa Nzaami,
Ya nswe munde wu dzyi,
Nde li mwana a Nzaami ya nde soolo Nzaami.

⁸ Mbwuru wu ggwene a dzyi mu banganda-baara
nkini asoolo Nzaami o,
Mu kuulu Nzaami li dzyi.

⁹ Bu, me bu oosuo Nzaami dzyi li nde ŋa kara li
bihi-a-be:

Nde aagweghe Mwana a nde wu a mbunu mu
nsie,

Mu kuulu bihi-a-be likala baba mweẽ mu nde.

¹⁰ Ya dzyi lilo lili bu:

Ka oli ti bihi-a-be lídzyi Nzaami o,

Lo me nde áadzyi bihi-a-be,

Ya áagweghe Mwana a nde ti anga mukaba wu
osa masumu ma bihi-a-be kolokolo.

¹¹ Bandughu ba me baba mukolo,

Kala ti Nzaami ádzyi bihi-a-be mu eteese kii bu,

Bihi-a-be si lifaana odzyi banganda-baara.

¹² Mbwuru si mumõ nkini ámaamono Nzaami o.

Kala ti bihi-a-be liikadzyi banganda-baara,
Nzaami li mu bihi-a-be ya dzyi li nde lili mukughu
mu bihi-a-be.

¹³ Bu me bu liisoolo ti bihi-a-be lili mu nde,

Ya nde li mu bihi-a-be:

Nde aagwi bihi-a-be Mufulu a nde.

¹⁴ Ya bihi, bihi liimono nde ya bihi lili mu osuo
bumpughulu,

Ti Taara áagweghe Mwana a nde, mu ogyab-
vwuhu nsie.

¹⁵ Nswe mbwuru wu aakihi ti Yiisu li Mwana a
Nzaami,

Nzaami li mu nde ya nde li mu Nzaami.

¹⁶ Ya bihi, bihi-a-be lisoolo dzyi li oli a Nzaami mu
bihi,

Ya bihi-a-be liikasa kana mu lo.

Nzaami li dzyi.

Mbwuru wu li mu dzyi li mu Nzaami, ya Nzaami
li mu nde.

¹⁷ Bu me bu ookamonono dzyi lili mukughu mu
bihi-a-be,

Mu kuulu likala a kana mu etsughu kii muyala.

Ya bumweẽ bu bihi-a-be mu nsie yi,

Bukala ti anga bubu Kriste.

¹⁸ Mu dzyi ka oli a Nzalamweẽ o,

Lo dzyi lili mukughu liikamaha nzalamweẽ,

Mu kuulu okala a nzalamweẽ ookasuo ti bihi-a-be
lili mu okakebe masyeme.

Ya munde wu li a nzalamweẽ, ka li mukughu mu
dzyi o.

¹⁹ Lo, bihi-a-be liikadzyi banganda-baara,

Mu kuulu Nzaami ádzyi bihi-a-be nsomo.

²⁰ Kala mbwuru lyele ti: «Me ndzyi Nzaami»,

Ya nde li mu okabele nganda-mbwuru,

Nde li nga-a-mpya.

Mu kuulu, mbwuru wu ggwene dzyi nganda-
mbwuru wu ali mu okamono nde,

Ka kughu odzyi Nzaami wuulu nde ka aakamono
nde o.

²¹ Li me litumu li ágwi nde bihi-a-be:

Mbwuru wu dzyi Nzaami,

Nde faana odzyi si nganda-mbwuru.

5

Bumpughulu mu mi mitala Mwana a Nzaami

¹ Nswe munde wu aasa kana ti Yiisu li Kriste,
nde li mwana Nzaami.

Ya nswe munde wu dzyi Nzaami,

Dzyi si mwana a nde.

² Bu me bu liikasoolo ti bihi-a-be liikadzyi baana
ba Nzaami:

Mu matala ma liikadzyi Nzaami ya ma liikanama
litumu li nde.

³ Mu kuulu, dzyi li Nzaami lili ti,
Bihi-a-be likanama mikyene mi nde.
Ya mikyene mimye ka mili a leme o.

⁴ Mu kuulu, nswe munde wu li mwana a Nzaami,
aakalughulu ña nkulu a mandagha ma
nsie.

Ya me mu kana bihi-a-be liikalughulu ña nkulu a
mandagha ma nsie.

⁵ Nande aalughulu ña nkulu a mandagha ma
nsie,

Kala ka munde o wu aakasa kana ti Yiisu li
Mwana a Nzaami?

⁶ Yiisu-Kriste li munde,
Wu ágyi mu madza ya mu makili.

Nde ka ágyi yini a ya madza o,
Lo nde ágyi ya madza ya makili.

Mufulu li mu osuo bumpughulu mu nde,
Mu kuulu Mufulu li enganma.

⁷ Mu kuulu bampughulu bali batere:

⁸ Mufulu, madza ya makili.

Ya bumpughulu bu bo bansa batere buli mu
okagye nzili mō.

⁹ Kala ti bihi-a-be liikakihi bumpughulu bu baara,
Lo bumpughulu bu Nzaami bubvulu bunene,

Bumpughulu, bu bo, ngu bu ásuu nde mu mi
mitala Mwana a nde.

¹⁰ Munde wu aakasa kana mu Mwana a Nzaami,
Nde li a bumpughulu bu bo munsa mukolo a nde.
Munde wu aagwene okasa kana mu Nzaami,
Aakasa ti Nzaami akala nga-a-mpya,

Mu kuulu nde ka aasi kana mu bumpughulu
Bu ookasuo Nzaami mu Mwana a nde o.

¹¹ Bumpughulu bubo me bu:

Nzaami ágwi bihi-a-be laama lili mibvu ya mibvu,
ya laama lilo lili mu Mwana a nde.

¹² Wu li a Mwana li a laama,
wu gwene a Mwana a Nzaami ka li a laama o.

Laama lili mibvu ya mibvu

¹³ Me aansono be mandagha ma,
Mpaala be lisoolo ti, be lili a laama lili mibvu ya
mibvu,
Be ba liikasa kana mu nkumu a Mwana a
Nzaami.

¹⁴ Emiini ki lili a bihi mu nde me ki:
Kala ti bihi liluomo nde elogho ti bwunu a bu oli
gwaa li nde,

Lo nde aakagyughu bihi.

¹⁵ Ya buulu bihi lisoolo ti, Nzaami aakagyughu
bihi,
Bihi lisoolo si ti sa likabagha nswe kye ki liluomo
nde.

¹⁶ Kala ti mbwuru mono ndunghu mu kana mu
okasa lisumu,
lisumu li liigwene okabiri ku lipfu,
Nyaã nde asamana, ya Nzaami sa agwa laama
kundaa munde wu li mu okasa lisumu.
Me mbili obo, mu babo ba baakasa masumu ma
maagwene okabiri ku lipfu.

Lo, me ka ndyele be o, mu osamana mu nkooro
mbwuru wu aakasa lisumu li liikabiri mu
lipfu.

¹⁷ Nswe ndagha yiili ka yili yi a bunsumu o, yili
lisumu,
Lo oli a lisumu liili ka liikabiri ku lipfu o.

18 Bihi lisoolo ti nswe munde, wu li mwana a
Nzaami ka aafirikasa masumu o,
Mu kuulu Yiisu-Kriste aakakebe nde,
Ya Wu Mubi ka kughu osa nde si elogho o.

19 Bihi lisoolo ti bihi lili baba Nzaami,
Ya byehene bi bili na yulu a nsie, bili kunsa
lileene li Wu Mubi.

20 Lo bihi lisoolo si ti Mwana a Nzaami aagyi,
Ya aagwi bihi mayele,
Mpaala bihi lisoolo munde wu li Wu-a-Nganma.
Ya bihi lili mu Nganma mu nzili a Mwana a nde
Yiisu-Kriste.
Me nde li Nzaami Wu-a-nganma ya laama lili
mibvu ya mibvu.

21 Baana ba me,
Lisa mayele mu banzaami baba mpya!*

* **5:21 5.21** *mu banzaami baba mpya* byehene bi baakasamana na ebini kii Nzaami!

Teke Sud-Ouest

Teke-Tyee: Teke Sud-Ouest (New Testament)

copyright © 2024 Wycliffe Bible Translators, Inc.

Language: (Teke-Tyee)

Contributor: Wycliffe USA

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2025-07-09

PDF generated using Haiola and XeLaTeX on 9 Jul 2025 from source files dated 9 Jul 2025

6f558581-83f7-55dd-acef-3d682f6a705d